


తెలుగు జ్యోతి రచనలపోటీలో ప్రత్యేక బహుమతి పొందిన కవిత
పురస్కార ప్రదాత శ్రీ నరసింహ దేవర సత్య శశిధర్, ఫ్రీహోల్డ్ న్యూజెర్నీ

డాలర్ దేహాన్నొదిలి...

- మువ్వ రామిరెడ్డి

ఆ నేలమీద కాలు మోపగానే పాదాల్లో కొత్త ఉత్తేజం
వీధుల్నిండా పురిటిగడ్డ పరిమళం
ఆరేళ్ల తర్వాత డాలర్ దేహాన్నొదిలి అమ్మ ఒడిలోకి
కంప్యూటర్ కంచెలోంచి కన్నతల్లి నీడలోకి
బస్టాండు నుంచి ఇంటిదాకా ఎన్నెన్ని పలకరింపుల హారతులో!
నన్ను చూడగానే అమ్మ నా ముద్దుల కూతురయ్యింది
నేను నాన్ననయ్యాను గారాలు పోయాను
బురదకాళ్లతో పేడచేతుల్తో పరుగెత్తుకొచ్చిన నాన్న
నన్ను లేగదూడలా చూశాడు ఒళ్లంతా నిమిరాడు
వోణీలు మానేసిన చెల్లి చీరతో దర్శనమిచ్చింది
పదహారణాల తెలుగుతనాన్ని నా ముందు కుప్పపోసింది
తులసికోట చుట్టూ తిరగడం ఆపేసి
చకచకా వచ్చి ఎర్రనీళ్లతో దిప్పిటీసింది బామ్మ
పప్పు-గోంగూర, పెరుగన్నం-ఆవకాయలతో
నాలుక మీది చికెన్ కంపును కడిగేసింది అమ్మ
బజారుకెళ్లగానే డిగ్రీ దాకా కలిసి తిరిగిన నేస్తాలు
కుశల ప్రశ్నల దడికట్టేసి ఉక్కిరిబిక్కిరి చేశారు
వెన్నెల రాత్రిలో ఏటి ఒడ్డున భేటీ ఏర్పాటు చేశారు
అప్పుడెప్పుడో అక్కడి ఇసుకలో గుచ్చిన
కబడ్డీ కూతల గవ్వల్ని ఏరుకున్నాను
ఈత నేర్చుకునే కొత్తలో కాళ్లూచేతుల్లో చేసిన
'తపతప'ల సంగీతాన్ని నాలోకి పిండుకున్నాను
బడి ఎగ్గొట్టి నిర్మించుకున్న
పిచ్చుకగూళ్ల ఆనవాళ్ల కోసం అన్వేషించాను
నాలోని కంప్యూటర్ కమాండ్లన్నిటినీ
పడమటింట్లోని పత్తిమండ పీల్చేసింది



స్వచ్ఛమైన బతుకుచిత్రాన్ని నా కళ్లకు వేలాడదీసింది
ఇ-మెయిళ్ల కంపూ, కాకుంటే డాలర్ల డాబూ తప్ప
ఇన్నాళ్లు మనసులోంచి ఎప్పుడైనా మట్టివాసన కొట్టిందా?
ఇక ఈ పరిమళాన్ని ఒదులుకోను!
అమ్మ చిటికెన వేలు అసలే వదలను!!

ఎం.వి.రామిరెడ్డి

స్వగ్రామం పెదపరిమి (గుంటూరు జిల్లా). పదకొండేళ్లు ఈనాడు జర్నలిస్ట్ గా పనిచేసారు. ప్రస్తుతం రాంకీ
ఫౌండేషన్ కి మేనేజర్ గా పనిచేస్తున్నారు.